

# Barnahúsið 2024

Ársfrágreiðing

---

Apríl 2025

## Innihald

1 Inngangur .....	1
2 Mál í Barnahúsinum.....	2
3 Høvuðsúrslit.....	2
4 Soleiðis tryggja vit okkum eitt nútíðarhóskandi barnahús.....	3
5 Tal av byrjaðum og endaðum málum .....	5
6 Slag av ágangi í málum, sum eru endað .....	6
6.1 Hvat fevnir harðskapur og kynsligur ágangur um?.....	6
7 Samanbering við donsk tøl.....	7
7.1 Býtið harðskapur og kynsligur ágangur.....	7
7.2 Barnahúsmál pr. 1000 børn 0-17 ár .....	8
8 Kyns- og aldursbýti í endaðum málum.....	9
9 Fólk, ið eru undir <i>illgruna</i> í sambandi við barnahúsmál.....	10
10 Støðið undir virksemi okkara.....	11

## 1 Inngangur

Síðan 18. desember 2013 hevur verið lógarásett fyri barnaverndartænasturnar at brúka Barnahúsið sum lið í barnafakligum kanninum um mál, har illgruni ella vitan er um, at barn millum 0 og 17 ár hevur verið fyri harðskapi ella kynsligum ágangi, og har tørvur er á at taka sjúkrahúsverk og/ella lögreglu uppí. 1. januar 2014 byrjaði Barnahúsið sostatt virki sítt, sum merkir, at vit nú hava góð 11 ár á baki.

Barnahúsið hevur sum endamál at vera ein felags karmur fyri tvørgeiriligum samstarvi millum avvarðandi myndugleikar í málum um ágang á børn, tá tørvur er á tí. Í Barnahúsinum savnast umboð fyri kommunu, tað vil siga barnaverndartænasta, umframt lögregla og sjúkrahúsverk, fyri at samskipa arbeiðið um barnið. Endamálið er, at barnið fær røttu hjálp og rættan stuðul í barnavinarligum kørnum. Ein tilgongd í Barnahúsinum verður lögð til rættis við støði í tørvinum hjá hvørjum einstøkum barni, og kann til dømis fevna um kreppuhjálp til barnið og tess umsorganarpersónar, greinandi samrøður, videoavhoyring og pædiatriska kanning. Barnaverndarstova Føroya samskipar hetta samstarv.

Barnaverndarstova Føroya skrásetir viðkomandi upplýsingar um børn, sum fara gjøgnum tilgongd í Barnahúsinum og almannakunnger ársfrágreiðing, sum hevur til endamáls at veita vitan um ágang á børn í Føroyum og skráseta virksemd hjá Barnahúsinum.

Avbjóðing okkara er, at umhvørvið í Barnahúsinum støðugt hvílir á einum tryggum grundvølli við væl skipaðum mannagongdum fyri dagliga arbeiðið við góðum sambandi millum allar avvarðandi partar, og at málini verða avgreidd so skjótt, sum til ber.

Innan barnaverndararbeiðið síggja vit javnan, at mál koma fram, har talan er um harðskap og kynsligan ágang móti børnum og ungfólki. Tá mugu barnavernd, lögregla og lækni samstarva og í felag finna gongdar leiðir. Hetta er orsøkin til, at júst hesir partar eru teir, ið vara av Barnahúsinum.

Hendan ársfrágreiðing – tann 11. av sínum slagi - er skrivað fyri at geva myndugleikum og almenninginum innlit í starvsøkið. Tað er okkara vón, at ársfrágreiðingarnar gera sítt til at lýsa støðuna á ein skynsaman hátt, samstundis sum tað kemur til sjóndar, at føroyska samfelagið ikki letur harðskap og kynsligan ágang móti børnum og ungum fara aftur við borðinum.

*Oddbjørg Balle, sálarfrøðingur*  
**Leiðari á Barnaverndarstovu Føroya**

## 2 Mál í Barnahúsinum

Tá ein barnaverndartænasta boðar Barnahúsinum frá um eitt barn, har illgruni er reistur um kynsligan ágang ella annan harðskap, verður eitt mál stovnað í Barnahúsinum.

Í Barnahúsinum verður tørvurin hjá barninum fyri stuðuli eftir møguligan ágang greinaður, og hendan greining er liður í barnafakligu kanninginini hjá barnaverndartænastuni. Eitt barnahúsmál er endað, tá Barnahúsið hevur sent afturboðan til barnaverndartænastuna, og tann seinasta viðgerðin í Barnahúsinum er framd.

Tá eitt mál verður skrásett sum *virkið*, merkir hetta, at arbeitt verður við málinum. Tá málið verður skrásett sum *endað*, verður ein afturboðan send til avvarðandi barnaverndartænastu, og málið verður lokað í Barnahúsinum.

Eitt mál verður skrásett fyri hvørt barnið, men eitt barn kann telja upp til fleiri ferðir í hagtalsskipanini, um sama barnið aftur verður fyri ágangi, og tískil aftur gerst eitt mál í Barnahúsinum.

### Ráðgeving

Síðani 1. mars 2022 hevur løgreglan víðkað møguleikan hjá barnaverndartænastunum á tann hátt, at tær kunnu venda sær beinleiðis til løgregluna umvegis telefon um ráðgeving í møguligum barnahúsmálum. Hetta merkir eitt tættari samstarv hjá barnaverndartænastunum við bæði løgregluna og Barnahúsið. Hendan sparring kann eisini fara fram á tann hátt, at tey involveraðu eru ónevnd. Tískil verður ráðgevingin/sparringin ikki longur skrásett sum hagtøl. Kortini er hetta ein munandi og áhaldandi partur av virkseminum hjá Barnahúsinum.

## 3 Høvuðsúrslit

Í 2024 vórðu 38 nýggj barnahúsmál stovnað. Miðaltalið er 33 mál um árið, og talið á málum hevur annars sveiggjað úr 20 upp í 53 mál. Út frá tølunum á málum ber ikki til at greiða frá, hví tølini eru, sum tey eru. Orsakirnar kunnu vera fleiri.

Í 2024 vóru 33 *endað* mál. Í 19 av hesum málum var illgruni um kynsligan ágang, har miðal er 16 árlig mál. Og í 14 málum um harðskap, har miðal er 12 mál um árið. Í ongum máli var illgruni um *bæði* kynsligan og likamligan ágang.

Kynsbýtið í málum í 2024 mestsum javnvigar við 18 dreingjum og 15 gentum. Tá tað ræður um aldursbýtið á børnum, hvørs mál vóru kannað í Barnahúsinum í 2024, var talið á børnum í aldrinum 12-14 ár størsti bólkurin fyri 2024.

Tey, sum vóru undir illgruna fyri at fremja harðskap ella annan ágang móti børnum, vóru eisini í 2024 í mestan mun mannfólk: 24 menn og 9 kvinnur. Í tveimum førum var kynið ókent.

Størsti einstaki aldursbólkurin av teimum, ið vóru undir illgruna fyri kynsligan ágang ella harðskap móti børnum í 2024, vóru millum 18 og 30 ár og millum 31 og 50 ár. Í 8 málum var aldurin ókendur. Eingin kvinna var undir illgruna fyri at fremja kynsligan ágang.

Býtið millum mál við illgruna um harðskap og kynsligan ágang í miðal er ávikavist 12 mál við harðskapi og 16 við kynsligum ágangi um árið. Tað vil siga í miðal 43 % við harðskapi og 57 % við kynsligum ágangi. Samanbera vit við tøl hjá donskum barnahúsum eru býtið millum harðskap og kynsligan ágang ávikavist 74 % og 29 %. Ein rættiliga ítøkiligur munur, ið ilt er at meta um frágreiðingarnar til.

Í miðal eru 33 byrjað barnahúsmál í Føroyum. Tað svarar til 2,5 pr. 1000 børn 0-17 ár. Samanborið við donsk tøl liggja tey í regiónunum millum 1,4 og 2,6. Tað vil siga, at føroyska miðaltalið liggur beint niðanfyri tað størsta í donsku regiónunum.

Hesi høvuðsúrslit verða lýst í talvum frá s. 5.

## 4 Soleiðis tryggja vit okkum eitt nútíðarhóskandi barnahús

Tað er skylda okkara eina og hvørja tíð at fylgja við, hvussu barnahús í grannalondum okkara skipa síni tilboð, so vit kunnu bara saman og meta um, nær vit eiga at gera dagføringar. Neyðugar dagføringar kunnu fevna um lógarverk, tilboð um viðgerð og um politiskan vilja.

Vit fegnast um, at tað nú bendir á, at sálarligur harðskapur eins og likamligur og kynsligur harðskapur, eisini verður gjørdur revsiverdur seinni í ár. Í mong ár hava vit víst á, at hetta er eitt neyðugt stig, eftirsum sálarligur harðskapur kann vera eins skaðiligur fyri barnið og hini sløgini av harðskapi, sum eru fevnd av barnaverndarlógini. Kemur hetta í gildi í næstum, er væl hugsandi, at hetta fer at hava við sær fleiri áheitanir til barnaverndartænasturnar viðvíkjandi sálarligum harðskapi.

Her greiða vit frá, hvørji stig, vit halda vera átrokandi, fyri at føroyska Barnahúsið kann veita føroyskum børnum, sum hava verið fyri ágangi og familjum teirra, eitt nútíðarhóskandi og dygdargott tilboð:

## **1. Frá kreppuhjálpi til fullfíggaða traumaviðgerð til øll børn í Barnahúsinum**

Ársgamla lógin um lokking fer væntandi sum frá líður at hava við sær meira virksemi hjá Barnahúsinum. Tí nú er revsivert at lokka og avnøya børn bæði fysiskt og talgilt. Hetta hevur við sær, at tað verður einfaldari hjá ákærvaldinum at at lyfta próvbyrðuna í slíkum málum. Tað merkir aftur, at væntast kunnu fleiri mál av hesum slagi í Barnahúsinum. Higartil hevur sálarfrøðiliga viðgerðin í Barnahúsinum sum meginregla bert umfatað sálarfrøðiliga kreppuhjálpi til barnið og foreldrini ella avvarðandi umsorganarpersón, um hesi ikki eru undir illgruna fyri at hava framt kynsligan ágang ella harðskap móti barninum. Tað vil siga, at tá kreppuhjálpin er liðug, metir sálarfrøðingurin hjá Barnahúsinum um, hvørt barnið hevur tørv á meira sálarfrøðiligari hjálpi fyri at koma fyri seg. Tað hevur, sum vera man, týðning at hendan hjálpi verður veitt skjótt. Veruleikin er tó, at tað meir enn so vísir seg, at long bíðitíð er at sleppa til skikkaðan sálarfrøðing – alt eftir hvar í landinum barnið býr, og hvussu long bíðitíðin er har. Tað merkir, at endamálið um, at “mál um ágang fáa somu dygdargóðu viðgerð kring alt landið” ikki altíð verður rokkið.

Vit leggja tí áherðslu á, at tað hevur skund, at Barnahúsið hevur orku at veita øllum børnum í barnahúsmálum, sum hava tørv á tí, *fullfíggaða traumaviðgerð* eftir kreppuhjálpinum. Hetta hevði tryggjað einsháttaða viðgerð av øllum føroyskum børnum. Skal hetta bera til, er tørvur á einum sálarfrøðingi afturat í Barnahúsið.

## **2. Børn, sum hava framt ágang á børn, skulu hava viðgerð**

Tað kemur fyri í barnahúsmálum, at tað eru børn ella ung undir 18 ár, ið hava framt ágang á børn. Hesi børn hava tørv á viðgerð, og tað er alneyðugt, at tey fáa professionella hjálpi. Bæði fyri at koma fyri seg, og fyri at fyrbygja framtíðar ágangi. Í Danmark er viðgerðin av hesum børnum flutt til barnahúsini at viðgera. Barnaverndarstovan mælir staðiliga til, at sami leistur verður fylgdur í Føroyum, og at virksemið hjá Barnahúsinum verður víðkað til hendan málbólki. Vit hava bygt upp servitan og royndir í Barnaverndarstovuni og Barnahúsinum, sum eru natúrligar fortreytir fyri hesum virksemi.

## **3. Foreldur, sum hava framt harðskap móti egnum børnum, skulu hava viðgerð**

Grannalond okkara hava eisini víðkað um tilboðið í barnahúsunum til at umfata *foreldur*, sum hava framt harðskap ímóti sínum børnum. Orsøkin er, at børnini sum oftast hava framhaldandi samband við síni foreldur, hóast tey hava verið fyri harðskapi frá foreldrunum. Tí er umráðandi, at øll familjan fær sálarfrøðiliga viðgerð í barnahúsi, við tað at hesi hava flest royndir og serkunnleika innan økið. Vit mæla sostatt til, at virksemið hjá Barnahúsinum eisini fevnir um hesi foreldur. Tað vil siga, at virksemið fer frá útilokandi at vera kreppuviðgerð til barnið og foreldur, sum ikki eru undir illgruna, til eisini at fevna um sálarfrøðiliga viðgerð til alla familjuna, herundir eisini tann, sum er undir illgruna fyri at fremja harðskap móti sínum barni.


## Politisk raðfesting neyðug

Skal tað bera til at víðka virksemið hjá Barnahúsinum til tey júst nevndu:

- Frá kreppuhjálpi til fullfíggjaða traumaviðgerð til øll børn í Barnahúsinum
- Børn, sum hava framt ágang á børn, skulu hava viðgerð
- Foreldur, sum hava framt harðskap móti egnum børnum, skulu hava viðgerð


er neyðugt við politiskari raðfesting. Og er politiska skipanin sinnað at fremja hesar dagføringar, er neyðugt at seta ein sálarfrøðing afturat í Barnahúsið. Við hesum hevði borið til at veitt hesum børnum og teirra familjum sálarfrøðiliga viðgerð, tá tørvur er á tí.

## 5 Tal av byrjaðum og endaðum málum



*Talið á bæði byrjaðum og endaðum málum er á leið á sama stigi sum undanfarin ár, tó nakað omanfyri miðal. Út frá málunum ber ikki til at meta um orsakir fyri hesum.*

## 6 Slag av ágangi í málum, sum eru endað



Talið av málum grundað á harðskap í 2024 eru fleiri enn í 2023 og liggur eitt sindur omanfyri miðal, sum er 12.

Í 2024 vóru 19 mál, sum vóru grundað á kynsligan ágang, sum eisini er eitt sindur omanfyri miðal á 16.

### 6.1 Hvat fevnir harðskapur og kynsligur ágangur um?

Í Barnahúsinum verða eyðkennini fyri tey ymisku sløgini av harðskapi og kynsligum ágangi skrásett. Í summum førum kann eitt barn bæði hava verið fyri harðskapi og kynsligum ágangi.

Viðvíkjandi harðskapi, kann barnið hava verið fyri ógvusligari viðferð, so sum lúsingi, bresti, sløgum ella sparki. Tað kann eisini hava verið sligið við onkrum luti. Onkur kann hava tikið kvørkratak um tað ella givið tí brunamerki ella brunasár. Ella rykt í tað.

Eisini kynsligur ágangur fevnir um ymiskar gerðir, sum fevna líka frá neyðtøku til blygdanarskemd og skemman við KT. Her kann talan vera um neyðtøku<sup>1</sup> av børnum yngri enn 15 ár, annað kynsligt samband enn neyðtøku (gjøgnum munn, baktarmsop, ymiskt stappað í skeið og baktarmsop). Eisini kann talan vera um keyp av kynsligum tænaðum, blygdanarskemd (nektan, kávan, lúran, skendsk/ur í orð og tal) ella at nerta við kynsgøgn hjá illtonkta. Eisini eru málini við skemman í sambandi við KT (umvegis internetið ella fartelesfon) og mynda- ella filmsupptøka av barni/ungum, ið er yngri enn 18 ár, serliga seinnu árinum vordin partur av barnahúsmálum.

<sup>1</sup> Í revsilógini verður neyðtøka nevnd “samlega”, hóast talan er um barn. Í Barnahúsinum nevna vit hetta neyðtøku.



## 7 Samanbering við donsk tøl

### 7.1 Býtið harðskapur og kynsligur ágangur

Sum sæst í talvuni á s. 6, er býtið millum mál við illgruna um harðskap og kynsligan ágang í miðal ávikavist 12 mál við harðskapi og 16 við kynsligum ágangi. Tað vil siga í miðal 43 % harðskapur og 57 % kynsligan ágangur.

Samanbera vit við tøl hjá donskum barnahúsum til samans, vóru bítini soleiðis fyri 2023, 2022, 2021 og 2020 (tøl fyri 2024 eru ikki tøk enn):

	Harðskapur	Kynsligur ágangur	Sálarligur harðskapur <sup>2</sup>
2023	71 %	29 %	28 %
2022	74 %	28 %	24 %
2021	74 %	29 %	19 %
2020	75 %	28 %	18 %

(Kelda: Ársstatistik om de danske børnehuse 2020, 2021, 2022 og 2023)

Fýra undanfarnu árin hefur býtið verið umleið 74 % harðskapur og umleið 29 % kynsligur ágangur. Hetta bendir týðiliga á, at býtið millum harðskap og kynsligan ágang í barnahúsmálum í Føroyum og Danmark er rættiliga ymiskt. At harðskapur eru umleið  $\frac{3}{4}$  og kynsligur ágangur  $\frac{1}{4}$  í Danmark samanborið við ávikavist 43 % og 57 % í Føroyum. Hví so er, er ilt at meta um.

Í Ársstatistik om de danske børnehuse 2023 (s. 10) verður eisini víst á, at meðan luturin av endaðum barnahúsmálum við illgruna ella vitan um likamligan harðskap og kynsligan ágang er á umleið sama stigi seinastu árin, er luturin av barnahúsmálum við illgruna ella vitan um sálarligan harðskap áhaldandi vaksin úr 24 % í 2022 til 28 % í 2023.

Víðari verður víst á, at í donskum barnahúsmálum, har illgruni ella vitan er um sálarligan harðskap, er ofta eisini illgruni ella vitan um likamligan harðskap. Bert í 4 % av tilgongdunum, er einans illgruni ella vitan um, at barnið hefur verið fyri sálarligum harðskapi. Í 20 % av tilgongdunum er illgruni ella vitan um, at barnið hefur verið fyri bæði likamligum og sálarligum harðskapi. Tað er einans illgruni ella vitan um likamligan harðskap í 46 % av barnahúsmálunum, og tað er einans illgruni ella vitan um kynsligan ágang í 23 % av málunum.

Omanfyrirstandandi bendir eisini týðiliga á, at tað er alneyðugt, at sálarligur harðskapur verður gjørdur revsiverdur á sama hátt sum likamligur og kynsligur. Men fremsta argumentið er sjálvandi, at sálarligur harðskapur er eins skaðiligur fyri barnið, sum kynsligur og likamligur.

<sup>2</sup> Frá 1. apríl 2019 er sálarligur harðskapur vorðin revsiverdur í donsku revsilógini § 243. Harvið bar til hjá barnahúsum at skráseta, um illgruni ella vitan er um sálarligan harðskap framdur á barnið. Føroyska revsilógin hefur ikki hesa áseting.

## 7.2 Barnahúsmál pr. 1000 børn 0-17 ár

Í Føroyum vóru við ársenda 2024 13.134 børn í aldrinum 0-17 ár. Miðaltalið á byrjaðum barnahúsmálum er 33. Hetta gevur 2,5 byrjað mál um árið í miðal pr. 1000 børn.

### Donsk tøl býtt millum øki í 2023:

Øki	Byrjað barnahúsmál pr. 1000 børn 0-17 ár
Region Hovedstaden	1,4
Region Sjælland	2,4
Region Syddanmark	2,6
Region Midtjylland	2,1
Region Nordjylland	2,1

(Kelda: Årsstatistik om de danske børnehuse 2023, s. 25-29)

### Byrjað barnahúsmál í Føroyum pr. 1000 børn 0-17 ár í 2024:


Føroyar	2,5
---------	-----

Her sæst, at talið á byrjaðum føroyskum barnahúsmálum pr. 1000 børn 0-17 ár er beint niðanfyrri tað økið í Danmark, sum hevur flest. Til samanberingar lá føroyska talið fyri 2023 eitt vet omanfyri størsta talið í Danmark. Her skal viðmerkjast, at tøluni sveiggja nógv millum donsku býrnar (millum 0 og 17,6). Tó at lógarverk, barnahúsleistur og mentan kunnu sigast at vera lík í londunum báðum, er torført at meta um tøluni. Sosialt eftirlit verður ofta tikið fram sum frágreiðing upp á føroysk viðurskifti. Eisini varð rætturin til líkamliga revsing av børnum gjørdur revsiverdur fyrr í Danmark (1997) enn í Føroyum (2006). Ein annar munur er, at kunnandi átøk um harðskap og kynsligan ágang hava leingi verið Danmark; hetta hevur ikki verið gjørt í sama mun í Føroyum. Hetta hevur Almannamálaráðið tó í heildarverkætlanini<sup>3</sup> sett sum átak í 2024. Men ivaleyst eru fleiri frágreiðingar.

<sup>3</sup> Heildarverkætlan: Harðskapur í parlaga og nærsambondum 2023-2028


## 8 Kyns- og aldursbýti í endaðum málum

### Kyn:



*Í 2024 var yvirvág av dreingjum, hvørs mál vóru viðgjørd í Barnahúsinum. Seinastu árin hevur tað aloftast verið yvirvág av gentum.*


### Aldur á barni (tá málið varð endað í Barnahúsinum):



*Í talvuni sæst, at talið á børnum í aldrinum 12-14 er størsti bólkurin fyri 2024.*


## 9 Fólk, ið eru undir illgruna í sambandi við barnahúsmál

### Kyn:




*Talvan vísir, at tað eisini í 2024 í mestan mun vóru mannfólk, sum vóru undir illgruna fyri at fremja kynsligan ágang ella harðskap móti børnum. Eingin kvinna var undir illgruna fyri at fremja kynsligan ágang móti barni.*

### Aldur:



*Sum sæst, eru tey, ið eru undir illgruna fyri kynsligan ágang ella harðskap móti børnum í 2024, í øllum aldri, har størsti aldursbólkurin er millum 31 og 50 ár. Í 8 málum var aldurin ókendur. Í hesum førum hava barnaverndartænasturnar ikki upplýst aldurin.*

## Persónligt samband við barnið ella unglingan:



Bólkurin “Onnur” fevnir eitt nú um onnur ung, grannar og fólk, sum kenna familjuna, fremmandafólk, eins og starvsfólk, ið á ymsan hátt hava við børn at gera.

## 10 Støðið undir virksemini okkara

Barnahúsið hevur verið virkið síðan 1. januar 2014. Vit halda til í leigaðum hølum í Tórshavn, sum eru serliga innrættað til sítt endamál. Í juli 2024 flutti Barnahúsið í onnur høli, eftir at fyrrverandi høli skuldu takast niður. Núverandi hølini hava á leið somu hentleikar og stand sum tey fyrru. Tey eru rættiliga rúmlig og væl eignað til endamálið. Eisini staðsetingin er høglig. Tó treingja hølini til at verða umvæld, og hetta fer í gongd í næstum. Tað fer helst at ávirka virksemini, men avtala er gjørd við útleigaran, at vit verða ávirkað minst møguligt.

Arbeitt verður við málum, ið snúgva seg um kynsligan ágang ella harðskap móti børnum og ungum. Ágangurin kann vera framdur fyrr í lívinum hjá barninum, ella kann talan vera um nýliga íkomin mál. Yvirskipað er uppgávan at veita barni og familju trygd fyri væl grundaða fakliga viðgerð. Hetta verður gjørt við at samskipa samstarv millum almennu myndugleikarnar, barnavernd, heilsumyndugleikar og løgreglu.

Barnahúsið er innrættað við serligum denti á, at tey, sum kanna málini, kunnu hittast á jøvnum føti við børnini og tey ungu.

Børn, ung og familjur koma í Barnahúsið eftir áheitan frá barnaverndartænastunum. Familjur kunnu ikki sjálvar venda sær til Barnahúsið.

Í Barnahúsinum:

- fáa børn ella ungfólk og avvarðandi teirra sálarfrøðiliga kreppuhjálp og kreppuviðgerð
- verður mett um tørvin á læknakanning
- avhoyrir løgreglan børn til og við 14 ára aldur við videoútgerð og avhoyrir ung, sum eru 15 til og við 17 ára gomul

- verður mett um framtíðar tørvin hjá barninum ella ungfólkinum á serligum stuðli og serligari viðgerð
- fáa málsviðgerar í barnaverndartænastunum ráð og hjálp til at greiða og greina tørvin á stuðli. Hetta verður alt gjørt sum liður í barnafakligu kanningini sambært § 45 í barnaverndarlógini.

### **Illgruni um ágang móti børnum og ungum**

Mál, ið arbeitt verður við, byrja ofta við einum **illgruna**, og tí snúgva upplýsingarnar um virksemi okkara seg um ágang, sum illgruni ella ein ávís vitan er um. Løgreglan kannar málið og skuldsetir møguliga illtonkta. Ákærvaldið metir síðani um, hvørt ákæra eigur at verða reist í málinum. Tað kann taka sína tíð, áðrenn dómur møguliga fellur í rættinum. Tí leggja vit dent á, at hagtølini í hesi frágreiðing snúgva seg um fólk, ið eru undir illgruna.

Í málum av hesum slagi er tað nú einaferð soleiðis, at próvbyrðan skal lyftast á fullgóðan hátt, hóast umstøðurnar stundum bæði kunnu vera torgreiddar og kámaðar burtur í einum truplum tíðarskeiði hjá barninum. Tískil kann stundum vera ilt at meta um, hvat í roynd og veru kann vera farið fram við barninum.